

ନୟନପୁର ଏକ୍ସପ୍ରେସ୍

ଆସନ ବର୍ଷାର ଅନ୍ଧକାର ପ୍ରାଗୈତିହାସିକ ସରୀସୃପ ପରି ଆକାଶକୁ ଗ୍ରାସ କରି ଯାଇଛି । ଷ୍ଟେସନ ରାସ୍ତାରେ ବୁଲି କୁକୁରଗୁଡ଼ାଙ୍କର ସୁଜା ଦେଖାନାହିଁ । କିଏ ଯାଇଁ କେଉଁଠି ଆତ୍ମରକ୍ଷା କଲେଣି ! ବିଜୁଳି କେଇଥର ଲକ୍‌ଲକ୍ ହୋଇ ଖେଳିଗଲା । ମୁଣ୍ଡଟା ଅବିକା ଅନ୍ଧାରରେ ବାଡ଼େଇ ହୋଇଯାଇଥାନ୍ତା, ରାସ୍ତା କଡ଼ର ଚେଲିଗ୍ରାଫ୍ ଲାଇନ ଖୁମ୍ବରେ । ଅନ୍ଧାରରେ ନରେନ୍ଦ୍ର ବାଟ ଛାଡ଼ି ଅବାଟରେ ଚାଲୁଥିଲା ।

ଓଃ...ଆଉରି ଅଧେବାଟ ! ବର୍ଷା ପଡ଼ିଲା ପରା ! ବଡ଼ ବଡ଼ ବରକୋଳିଆ ଟୋପା । ବାରଟା ପଇଁଚାଳିଶ...ଫାଇଲ୍ ଡାଉନ୍ ଦୁଇଟା ସତାବନରେ, ଆଉ ତିନି ଘଣ୍ଟା ବାକି ! ଫାଇଲ୍ ଡାଉନ୍ କୋଉଠି ହୋଇଥିବ ଅବିକା ? ମଧୁପୁର ? ଶାଙ୍କରେଲ୍ ? କମାର ଘାଟୀ ? ହିଂସ୍ର ଆନନ୍ଦରେ ନରେନ୍ଦ୍ରର କ୍ଳାନ୍ତ, ଅବଶ ପାଦ ଦୁଇଟା ସତେଜ ଓ ଚଞ୍ଚଳ ହୋଇ ଉଠିଲା ।

ନାଃ...ଏତେ ଶୀଘ୍ର ‘ସେଲ୍’ କୁ ଫେରିବା ପାଇଁ ମନ ଡାକେନା । ଜୀବନର ଅସୁମାରି ରାତି ଭିତରେ ଏ ଗୋଟିଏ ସ୍ମରଣୀୟ ରାତି ! ବର୍ଷାର ବେଗ ବଢ଼ି ଉଠିଛି, ତା ସହିତ ଝଡ଼ ବି ! ଝଡ଼ ଓ ବର୍ଷାର ଅପୂର୍ବ ବ୍ରହ୍ମନୃତ୍ୟ, ଆଉ ବଜ୍ରର ମାଦଳ...ଜରାଜୀର୍ଣ୍ଣ, ଶିଥିଳ, ପଞ୍ଜୁ ଅର୍ଥବ ସମାଜ ବିରୁଦ୍ଧରେ ବିଦ୍ରୋହର ବେଦଗାନ !

ବିଜୁଳିଟା ପୁଣି ଲକ୍ ଲକ୍ ହୋଇ ଖେଳିଗଲା । ବାଁ ହାତି ଗଳି ରାସ୍ତାରେ ବାଙ୍କିଗଲେ ଝୋଟକଲର ଶ୍ରମିକ ବସ୍ତି । ନିର୍ଜନ ! ରାତି ଦୁଇଟା ସିଫଟର ଶ୍ରମିକମାନେ ବର୍ଷା ଆସନ ଦେଖି ମିଲକୁ ଚାଲିଗଲେଣି କେତେବେଳୁ । ଇସ୍...ସିଗାରେଟ୍‌ଗୁଡ଼ା ବର୍ଷାରେ ଭିଜି କାନ୍ଥୁଅ ହୋଇ ଗଲାଣି । ନନ୍‌ସେନସ୍ !

ଦୂରରେ ଗୋଟାଏ ଟ୍ରେନ୍‌ର ଶବ୍ଦ ଶୁଭୁଛି । ନରେନ୍ଦ୍ର ଚମକି ପଡ଼ିଲା । ଅପ୍ ନା ଡାଉନ୍ ? ଅପ୍ ନିଶ୍ଚୟ, ମଇନା ନଦୀର ପୋଲ ଉପରେ ଆସୁଛି । ମାଲଗାଡ଼ି ଗୋଟାଏ ହୋଇଥିବ ! ଅବିକା ତ ଆଉ ପାସେଞ୍ଜର ନାହିଁ । ସକାଳ ପାଞ୍ଚଟା ଚାଳିଶରେ ଫାଇଲ୍ ଡାଉନ୍ ନୟନପୁର ଏକ୍ସପ୍ରେସ୍ !

ନୂଆ କାନାଡ଼ିଆନ୍ ମେସିନ୍ ! ଘଣ୍ଟାକୁ ଅଶୀମାଇଲ୍ ସ୍ପୀଡ଼ । ଅନ୍ଧକାର ପୃଥିବୀ ଉପରେ ଧାଇଁ ଚାଲିଛି ଲୌହ ଦୈତ୍ୟ ପରି !

ନରେନ୍ଦ୍ରର ପାଦ ଦୁଇଟା ରହିଗଲା । ଚାରିଶ ବା’ ସୁରୀ ମାଇଲ ଖୁଣ୍ଟି । ତାପରେ ମେଘାବିଜ୍ ! ନରେନ୍ଦ୍ରର ମୁଣ୍ଡଟା କିପରି ବୁଲାଇ ଦେଲା । ଆଉ ଭାବି ହୁଏନା । ନାରୀକଣ୍ଠର ଆଉକୁନ୍ଦନ, ଶିଶୁର ଚିତ୍କାର, ବୃଦ୍ଧର ଆର୍ତ୍ତନାଦ, ବୃଦ୍ଧାର ମରଣ ଯନ୍ତ୍ରଣା....ମୃତ୍ୟୁର ଅଜହାସ ! କାଲି ଖବରକାଗଜର ସକାଳ ସଂସ୍କରଣରେ ବଡ଼ ବଡ଼ ହରଫରେ ପ୍ରକାଶ ପାଇବ “ନୟନପୁର ଏକ୍ସପ୍ରେସ୍‌ର ଶୋଚନୀୟ ଦୁର୍ଘଟଣା !”

ଏ ହତ୍ୟା ! ନାରୀହତ୍ୟା ! ଶିଶୁହତ୍ୟା ! ହଁ ହଁ, ହତ୍ୟା ନୁହେଁ ତ ଆଉ କ’ଣ ? କେଉଁ ନିରାହ ବୃଦ୍ଧ ହୁଏ ତ ଜାକିକୁଳି ହୋଇ ବେଞ୍ଚଟା ଉପରେ ତୁଳାଉଥିବ ! ନିଦଭରା ଆଖିରେ ତଥାପି ଲାଗିରହିଥିବ ଆସନ୍ତା କାଲିର ସାତରଙ୍ଗୀ

ଇନ୍ଦ୍ରଧନୁର ସ୍ୱପ୍ନ- “ତୃତୀୟ ଶ୍ରେଣୀର ଗୋଟିଏ ବଗୀ, ଗୋଟାଏ ଲକ୍ଷ୍ମରକ୍ଲାସ୍ ବଗୀ ଭିତରକୁ ଚେଲିଫୋପ କରି ଯାଇଥିଲା ।” ବିଶେଷ ସମ୍ବାଦଦାତାଙ୍କ ପ୍ରତ୍ୟକ୍ଷଦର୍ଶୀ ବିବରଣୀ ।

ଏ ହତ୍ୟା, ନିର୍ମମ, ପାଶବିକ, ଜଘନ୍ୟ । ତଥାପି ଇତିହାସର ପୃଷ୍ଠା ଲେଉଟାଇ ଦେଖ, ଦେଖୁଏ ଯେ ଯେତିକି ନିର୍ମମ ନରହତ୍ୟା, ତା ପାଇଁ ସେତିକି ବେଶୀ ଜୟଗାନରେ ପୃଷ୍ଠା ପରେ ପୃଷ୍ଠା ମୁଖରତି ହୋଇଉଠିଛି । ଆଲୋକଜାଣର, ଅଶୋକ, ଖାରବେଳ, ଶିବାଜୀ, ନେପୋଲିଅନ୍, ହିଟଲର୍ !

ଶ୍ରମିକବନ୍ଧୁର ଗୋଟିଏ କୁଡ଼ିଆରେ ଧୂଆଁଳିଆ ଲକ୍ଷ୍ମନଟାଏ ଜଳୁଛି ମିଞ୍ଜି ମିଞ୍ଜି ହୋଇ । କିଏ ଜଣେ ଓଠରେ ଖଣ୍ଡେ ପିଙ୍କା ଲଗାଇ ବସିଛି କୁଡ଼ିଆ ଦୁଆରେ । ପିଙ୍କା ନିଆଁ ଦପ୍ ଦପ୍ କରୁଛି ଅନ୍ଧାରରେ । କିଏ ! କାହାଲାଗି ଏ ପ୍ରତୀକ୍ଷା ?

ନରେନ୍ଦ୍ର ତାକିଲା.....କିଏ ?

ଲୋକଟା କଣ ଚିହ୍ନି ପାରିଲା ହୁଏତ । ଜବାବ ଦେଲା ଛତିଶଗଡ଼ି ଭାଷାରେ.... “ମୁଁ ବାବୁ ! କମଳାର ମା ଏ ଝଡ଼ବର୍ଷାରେ କେମିତି ଯେ ମିଲରୁ ଫେରିବ ! ତାକୁ ଅନାଇଁ ବସିଛି ।”

ନରେନ୍ଦ୍ରର ସାରାଦେହ ବର୍ଷାପାଣିରେ ଭିଜି କୁହୁକୁହୁ ହୋଇଛି । କାଦୁଅ ରାସ୍ତା ଉପରୁ ନରେନ୍ଦ୍ର ଉଠିଯାଇ ସେଇ କୁଡ଼ିଆ ଭିତରକୁ ପଶିଗଲା । “ବିନ୍ଦିଆ ବିଡ଼ିରଖୁଛୁ କିରେ ?” ନରେନ୍ଦ୍ର ପଚାରିଲା ।

ଏ ଅସମୟରେ ପୁଣି ଏ ଅବସ୍ଥାରେ ନରେନ୍ଦ୍ରକୁ ଦେଖୁ ବିନ୍ଦିଆ ପ୍ରଥମେ ସାମାନ୍ୟ ବିସ୍ମିତ ହୋଇଯାଇଥିଲା । କିନ୍ତୁ ଏ ବାବୁମାନଙ୍କ କଥା ବିନ୍ଦିଆକୁ ବେଶ୍ ଜଣା ! ଏମାନଙ୍କ ପାଇଁ ଦିନ ନାହିଁ, ରାତି ନାହିଁ, ଝଡ଼ ନାହିଁ, ବର୍ଷା ନାହିଁ । ବିନ୍ଦିଆ ଆଉ କିଛି ନ କହି କୁଡ଼ିଆର ଗୋଟାଏ କୋଣରୁ କେଜଖଣ୍ଡ ବିଡ଼ି କାଢ଼ି ନରେନ୍ଦ୍ର ହାତକୁ ବଢ଼ାଇ ଦେଲା । ସତ୍ତ୍ୱକ୍ରିଆ ଚଟାଣ । ଖଣ୍ଡେ ହେଁସ ଉପରେ ଜାକିକୁକି ହୋଇ ଶୋଇଛନ୍ତି ବିନ୍ଦିଆର ସାନସାନ ଝିଅ କମଳା ଆଉ ବିମଳା । କମଳାମା’ ର ସ୍ଥାନ ଖାଲି ପଡ଼ିଥିଲା ।

ନରେନ୍ଦ୍ର ଲକ୍ଷ୍ମନରେ ଖଣ୍ଡେ ବିଡ଼ିରେ ନିଆଁ ଲଗେଇଲା । ନୟନପୁର ଏକସପ୍ରେସ୍‌ରେ ସନ୍ଧ୍ୟାବେଳେ କେଉଁ ଜଣେ ସ୍ତ୍ରୀ ହୁଏତ ଚଢ଼ିଥିବ, କୌଣସି ଏକ କମ୍ପାର୍ଟମେଣ୍ଟରେ ! ସାଙ୍ଗରେ ତାର ହୁଏତ ଗୋଟିଏ ଛୋଟ ଶିଶୁ । ଲକ୍ଷ୍ୟ ତାର ହୁଏତା ମସୁଦ୍‌ଗଡ଼, ରାତି ଦୁଇଟା ସତାବନରେ ପହଞ୍ଚିବ ନୟନପୁର ଏକସପ୍ରେସ୍ ! ଶିଶୁଟି ନିଶ୍ଚିତରେ ଶୋଇପଡ଼ିଛି ବର୍ଥର ଗୋଟିଏ କୋଣକୁ, ସ୍ତ୍ରୀଟିର ଆଖିକୁ କିନ୍ତୁ ନିଦ ନାହିଁ । ଝରକାର କାତ ପକାଇଦେଇ ଖାଲି ଚାହିଁ ରହିଛି ବାହାରର ଅନ୍ଧକାର ଭିତରକୁ । ନୟନପୁର ଏକସପ୍ରେସ୍ ଚାଲିଛି ଘଣ୍ଟାରେ ଅଶୀମାଇଲ !

ମସୁଦ୍‌ଗଡ଼ରେ ହୁଏତ ସ୍ତ୍ରୀମା ତାର, ଘର ଛାଡ଼ି, ସଂସାର ଛାଡ଼ି, ଦିନପରେ ଦିନ ଗଧଖଟଣି ଖଟକ୍ତି, ସଂସାର ପ୍ରତିପାଳନ ପାଇଁ । ଏ ଝଡ଼ରାତିରେ ସେ ଷ୍ଟେସନକୁ ଆସିଥିବେ ତ ! ହଁ ଆସିଥିବେ ନିଶ୍ଚୟ । ଚିଠି ଲେଖୁଥିଲେ, ବହୁ କଷ୍ଟରେ ଖଣ୍ଡେ ଭଡ଼ାଘର ପାଇଛନ୍ତି । ଘର ସାମନାକୁ କୁଆଡ଼େ ଖଣ୍ଡେ ଛୋଟ ବାଡ଼ି ଅଛି । ସୁନ୍ନ ସକାଳେ ସଞ୍ଜରେ ଖେଳିବ ସେଠି । କିଛି ଫୁଲ ଲଗାଇଦେଲେ ବି ଚଳିବ ! ଫୁଲ ନ ହେଲେ ବେଶୀବନ୍ଧା ଚଳେନା । ନୟନପୁର ଠାକୁର ବଗିଚାରେ ସିନା ଅସୁମାରି ଫୁଲ ! ଏଇ ମେଘା ବ୍ରିଜ୍ ପଡ଼ିଲା ! ନୟନପୁର ଏକସପ୍ରେସ୍‌ରେ ଯେଉଁ ଯାତ୍ରୀମାନେ ଶୋଇବା ପାଇଁ କୌଣସି ସୁବିଧା କରିପାରି ନ ଥିବେ, କୌତୂହଳରେ ଝଟକାବାଟେ ସେମାନେ ଚାହିଁ ଦେଖୁଥିବେ ତଳର ମେଘାବ୍ରିଜ୍ ! ତା ପରେ

ମସୁଦ୍‌ଗଡ଼ ! ଅନେକ ଯାତ୍ରୀ ଓହ୍ଲାଇ ସେଠି । ସବୁ କମ୍ପାର୍ଟମେଣ୍ଟ ହଠାତ୍ କର୍ମବ୍ୟସ୍ତତାରେ ଚଞ୍ଚଳ ହୋଇ ଉଠେ ! ସେ ସ୍ତ୍ରୀ
ଲୋକଟି ହୁଏତ ନିଦ୍ରିତ ଶିଶୁଟିକୁ ଉଠାଉଥିବ.... ସୁନ୍ନ, ସୁନ୍ନ, ଉଠ ବାବା, ହେଇ ବାପା ଆସିଛନ୍ତି.... ଉଠ ଉଠ ଦେଖ !

ତା ପରେ । ତା' ପରେ ଚାରିଶ ବାସ୍ତବି ମାଇଲ ।
ଫିସ୍‌ଲେଟ୍ ଉଠିଯାଇଛି । ନୟନପୁର ଏକସପ୍ରେସ...
ନରେନ୍ଦ୍ର ଝଡ଼ପରି କୁଡ଼ିଆ ବାହାରକୁ ଧାଇଁ ପଳାଇଲା ।

X X X

ବସ୍ତି ମଝିରେ ଦସ୍ତା ଛାଉଣି ଗୋଟାଏ ଭଙ୍ଗାଘର । ସେଇଟା 'ସେଲ୍' ।

ନରେନ୍ଦ୍ର ଦରଜା ଶିକୁଳି ହାତରେ ଝଣଝଣ କଲା । ଶ୍ୟାମଳ ଭିତରୁ ଦରଜାରେ ଶିକୁଳି ନ ଦେଇ ଶୋଇ ପଡ଼ିଛି ।
ବର୍ଷାର ବେଗ କମି ନାହିଁ, ଝଡ଼ ତଥାପି ସେମିତି ସୁ ସୁ ଗର୍ଜୁଛି ! ନରେନ୍ଦ୍ରର କଣ୍ଠଟା ଶୋଷରେ ଶୁଖିଲା ଶୁଖିଲା ଲାଗୁଛି-
ନରେନ୍ଦ୍ର ଘର କୋଣରୁ ପାଣି କଳସୀଟା ଉଠାଇ ଆଣିଲା । କଳସୀରେ ପାଣି ନାହିଁ । ନରେନ୍ଦ୍ର ହିଂସ୍ରଭାବରେ ଗୋଟାଏ
ଗୋଇଠା ମାରି କଳସୀଟା ବାହାରକୁ ଫିଙ୍ଗିଦେଲା ।

ମେଘାକ୍ରିକ୍ ପାଖ ଚାରିଶ ବାସ୍ତବି ମାଇଲରୁ ଫିସ୍‌ଲେଟ୍ ଉଠାଇବାର ଦାୟିତ୍ୱ ନେଇ ଆଜିକି ସାତଦିନ ହେଲା ସେ
ବୁଲୁଥିଲା ବାହାରେ ବାହାରେ । ଆଜି ସେ ଦାୟିତ୍ୱ ଶେଷ କରି ସେ ଫେରୁଛି । ଅଥଚ ଶ୍ୟାମଳ; କି ବୁଦ୍ଧ ! କଳସୀରେ
ଟୋପାଏ ପାଣି ସୁଦ୍ଧା ରଖିନାହିଁ । ରାସେଲ୍ । ନରେନ୍ଦ୍ରର ହଠାତ୍ ମନେପଡ଼ିଲା ନିଜ ସ୍ତ୍ରୀ କଥା । ବିଚାରୀକୁ ସେ ନିଜେ
ଜୋର୍କରି ତଡ଼ି ଦେଇଥିଲା ଦିନେ ।

“ମଞ୍ଜୁ ମୁଁ ଚାହେଁ ସହକର୍ମିଣୀ, ଶଯ୍ୟା-ସଜିନୀ ନୁହେଁ ।” ମଞ୍ଜୁ କାନ୍ଦି କାନ୍ଦି ଜବାବ ଦେଇଥିଲା..... “ମୋତେ
କ୍ଷମାକର, ଏସବୁ ହେବନି ମୋ ଦ୍ୱାରା । ପିସ୍ତଲ, ଗୁଳି, ବୋମା ଏସବୁ ଦେଖିଲେ ମୋ ଛାତି ଥରି ଉଠେ ।”

ନରେନ୍ଦ୍ର ସେଦିନ ରୁକ୍ଷ କଣ୍ଠରେ ଜବାବ ଦେଇଥିଲା... “ଆଗାମୀ ବିପ୍ଳବ ବିରୁଦ୍ଧରେ ତୁମର ଏ ହୀନ ଷଡ଼ଯନ୍ତ୍ର, ମୁଁ
ସହ୍ୟ କରିପାରିବି ନାହିଁ ମଞ୍ଜୁ । ତୁମକୁ ହୁଏତ ଏ ଅଣ୍ଡରଗ୍ରାଉଣ୍ଡରେ ଯୋଗ ଦେବାକୁ ପଡ଼ିବ । ନଚେତ୍ ଏଠାରେ ତମର ସ୍ଥାନ
ନାହିଁ ।”

ବହୁ ଲାଞ୍ଜନା, ଉପେକ୍ଷା ମଞ୍ଜୁ ଅନେକଦିନ ମୁହଁ ବୁଜି ସହିଛି ସର୍ବସହା ମାଟିପରି । କିନ୍ତୁ ସହିବା ସୀମାଲଘନ
କରିଥିଲା, ଯେଉଁଦିନ ନରେନ୍ଦ୍ର ପ୍ରାୟ ଜୋର ଜବରଦସ୍ତ କରି ମଞ୍ଜୁକୁ ଘରୁ ତଡ଼ି ଦେଇଥିଲା ନାନା ଲାଞ୍ଜନା କରି ।

ସେଦିନ ରାତି ପାହାନ୍ତା ପାହାନ୍ତା କରି ନରେନ୍ଦ୍ର ଘରକୁ ଫେରିଥିଲା କୁଆଡୁ । ମଞ୍ଜୁ ଏ ଅନିୟମିତତା, ଦେହପ୍ରତି ଏ
ଅନାଚାର, ଏମିତି ଆଉ କଣ ଦିପଦ କଥା କହିବାରୁ, ଉପବାସିନୀ ମଞ୍ଜୁ ପ୍ରତି ନରେନ୍ଦ୍ର ସେଦିନ କିପରି ଅସଭ୍ୟ ବର୍ବର ପରି
ବ୍ୟବହାର କରିଥିଲା, ଆଜି ସେ କଥା ଭାବିଲେ ବାସ୍ତବିକ୍ ଲଜ୍ୟାଲାଗେ । ତାପରେ ମଞ୍ଜୁ ତା ବାପଘରକୁ ଚାଲିଯାଇଥିଲା
କୌଣସି ପ୍ରତିବାଦ ନ କରି । ନରେନ୍ଦ୍ରର ଶ୍ୱଶୁର ନୟନପୁର ଗୁଡ଼ସ୍-ଝାଡ଼ିରେ ଜଣେ କିରାନି । ସେଇ ନୟନପୁରକୁ କିଛି

ଦିନପରେ ନରେନ୍ଦ୍ର କେବଳ ଚିଠିରେ ଜାଣିଥିଲା ଗୋଟିଏ କନ୍ୟା ସନ୍ତାନର ଜନ୍ମକଥା । ମାତ୍ର ସେ କେବେ ଭୁଲରେ ସୁଜା ସେ ସବୁ ଦୁର୍ବଳତା ମନରେ ସ୍ଥାନ ଦେଇ ନଥିଲା । ମଞ୍ଜୁକଥା ସେ ଭୁଲିଯାଇଥିଲା ଅନେକ ଦିନ । କିନ୍ତୁ ଦିନେ ଦିନେ ଏମିତି ଅସହାୟ, ଅତ୍ୟାଚାରିତ ମୁହୂର୍ତ୍ତରେ ମନେପଡ଼େ ସେବାମୟୀ ମଞ୍ଜୁକଥା ! ମନ ତାର ଅସ୍ଵାଭାବିକ ଭାବରେ ଆର୍ତ୍ତ ହୋଇଯାଏ ! ଇଚ୍ଛା ହୁଏ ଏ ନାଗବନ୍ଧନରୁ ମୁକ୍ତି ପାଇ କେଉଁଠି ବିପୁଳ ପୃଥୁବୀର କେଉଁ ନାମହୀନ ସଂକୀର୍ଣ୍ଣ କୋଣରେ ଛୁଟିବ ଦୀର୍ଘଶ୍ଵାସ ମାରିବା ପାଇଁ । ସେ ମଧ୍ୟ ଅତୀତର ସବୁ ଦୁର୍ଘଟଣା ପାଇଁ ଅନୁତାପ କରି, ମଞ୍ଜୁ ପାଖକୁ ଫେରି ଆସିବା ଲାଗି ଚିଠି ଲେଖିବାର ଚେଷ୍ଟା କେତେବାର କରିଛି । ମାତ୍ର ସେଥିରେ ବାଧା ଦେଇଥିଲା ତାର ପୌରୁଷ ଓ ଅଭିମାନ !

ଶ୍ୟାମଳ ଉଠିବସିଲା । ନରେନ୍ଦ୍ରକୁ ନୀରବ ଦେଖି ଶ୍ୟାମଳ ପଚାରିଲା.... “କେତେବେଳେ ଫେରିଲୁ ?”

ନରେନ୍ଦ୍ର ବାସ୍ତବତା ଭିତରକୁ ଫେରିଆସି ଶାନ୍ତ କଣ୍ଠରେ ଜବାବ ଦେଲା.... “ମେଘା ବ୍ରିଜ ଚାରିଶ ବାସ୍ତରୀ ମାଇଲ ପୋଷ୍ଟ ପାଖରୁ ଛ’ ଟା ଫିସ୍‌ସ୍କେଟ ଉଠାଇ ନେଇ ଫିଙ୍ଗି ଦେଇଛି ମେଘା ଭିତରକୁ । ଫାଇଭ୍ ଡାଉନ୍ ମସୁଦ୍‌ଗଡ଼ରେ ଆରାଇଭାଲ୍-ଦୁଇଟା ସତାବନ୍ !”

ଶ୍ୟାମଳ ଆନନ୍ଦରେ ଗୋଟାଏ ଅସ୍ତ୍ର ଚିହ୍ନା କରି କହିଲା “ସେଥିରେ ଆଜି ନେତାସାହେବ ଆସୁଛନ୍ତି, କାଲି ଏଠି ଶ୍ରମିକ ସଭାରେ ଭାଷଣ ଦେବାପାଇଁ ! ବିପ୍ଳବର ଐତିହାସିକ ଭୂମିକା ବିରୁଦ୍ଧରେ ଷଡ଼ଯନ୍ତ୍ର କରିବାର ଶାସ୍ତ୍ର କି ଭୀଷଣ, ନେତାସାହେବ ଠିକ୍ ବୁଝିଯିବେ ଏଥର । ଜାଣ ନରେନ୍ଦ୍ର, କେତେ କଷ୍ଟରେ ଦେହର ବିନ୍ଦୁ ବିନ୍ଦୁ ଝାଳ ସାଙ୍ଗରେ ରକ୍ତ ମିଶାଇ ମୁଁ ଏ ଶ୍ରମିକ ଇଉନିୟନ ଗଢ଼ିଥିଲି ଏଠି; କିନ୍ତୁ ମିଲ୍‌ମାଲିକ, ପୁଞ୍ଜିପତିମାନଙ୍କର ଦଲାଲି କରି ବିପ୍ଳବକୁ ଭ୍ରଷ୍ଟ କରିବା ପାଇଁ ସେମାନେ ବସିଥିଲେ ଏଠି ଆଉ ଗୋଟିଏ ସମାଜରାଜ ଅନୁଷ୍ଠାନ ଗଢ଼ିବା ପାଇଁ । Well done ନରେନ୍ଦ୍ର !”

ନରେନ୍ଦ୍ର କ୍ଲାନ୍ତ ଭାବରେ ଖଣ୍ଡେ କାନଭାସ୍ ଖଟିଆ ଉପରେ ସେଇ ଭିଜାଲୁଗା ଜାମା ପିନ୍ଧି ଗଢ଼ିପଡ଼ିଲା । ମୁଣ୍ଡ ଉପର ସେଲ୍‌ଫରେ ଟାଇମପିସ୍‌ରେ ବାଜିଥିଲା ସାଢ଼େ ଦୁଇଟା ! ଆଉ ସତେଇଶ ମିନିଟ୍ ।

ନରେନ୍ଦ୍ର ଖଟ ଛାଡ଼ି ଅସ୍ଥିର ଭାବରେ ଘର ଭିତରେ ଏପାଖ ସେପାଖ ହେବାକୁ ଲାଗିଲା । ବାହାରେ ଝଡ଼ବର୍ଷାର ଅଶାନ୍ତ କଳରୋଳ । ଶ୍ୟାମଳ ମଧ୍ୟ ବିଛଣା ଛାଡ଼ି ଉଠିବସିଲାଣି । ନରେନ୍ଦ୍ରର ଆଖି ପଡ଼ିଲା, ଟେବୁଲ ଉପରେ କେତେଖଣ୍ଡ ଚିଠି ଉପରେ -ନରେନ୍ଦ୍ର ଠିକଣାର ଚିଠି ! ଶ୍ୟାମଳ କହିଲା- “ତମେ ଯିବାପରେ ସେ ଖଣ୍ଡେ ଦି’ ଖଣ୍ଡ ଚିଠି ତୁମ ନାଁରେ ଆସିଥିଲା ।”

ନରେନ୍ଦ୍ର ଲକ୍ଷନର ଧୂଆଁଳିଆ ଆଲୁଅରେ ଚିଠାଗୁଡ଼ିକ ଉପରେ ଆଖି ବୁଲାଇ ବୁଲାଇ ଖଣ୍ଡେ ଲଫାପା ଉପରେ ଦେଖିଲା ମଞ୍ଜୁର ହସ୍ତାକ୍ଷର । ଲକ୍ଷନଟା ତେଜି ଦେଇ ଅସ୍ଥିର ଭାବରେ ନରେନ୍ଦ୍ର ମଞ୍ଜୁର ଚିଠିଟା ପଢ଼ିଲା । ମଞ୍ଜୁ ଲେଖିଛି । ଅନେକ ଦିନ ପରେ ଲେଖିଛି । କାନ୍ଦି କାନ୍ଦି ଲେଖିଛି । ନରେନ୍ଦ୍ର ତାକୁ ପାଦରେ ଠେଲି ଦେଲେ ଦେଉ ପଛେ, କିନ୍ତୁ ତାର ସ୍ଥାନ ନରେନ୍ଦ୍ରର ପାଦତଳେ ! ମନୀଷା, ମନୀକୁ ତିନିବର୍ଷ ହେଲାଣି । ମଞ୍ଜୁ ଫେରି ଆସୁଛି, ସଙ୍ଗରେ ମନୀଷା ! ନରେନ୍ଦ୍ର ଆଖି ଦୁଇଟା ଭଲ କରି ମଳି ଲକ୍ଷନଟା ତେଜି ଦେଇ ପଢ଼ିଲା ମଞ୍ଜୁ ଶେଷରେ ଲେଖିଛି....

‘ନୟନପୁର ଏକସପ୍ଟେସ ୨୫ ତାରିଖ ଜୁଲାଇ ଦିନ ମୁଁ ମନୀକୁ ସାଙ୍ଗରେ ଧରି ଯାଉଛି । ତୁମେ ମୋ ରାଣଟି ଷ୍ଟେସନକୁ ଆସିଥିବ ନିଶ୍ଚୟ ।’ ନରେନ୍ଦ୍ର ହାତରୁ ଚିଠିଟା ଖସିପଡ଼ିଲା । ପାଗଳ ପରି ସେ ଧାଇଁଗଲା କାନ୍ଧ କ୍ୟାଲେଣ୍ଡର ପାଖକୁ.... ଆଜି, ଆଜି ଜୁଲାଇ ୨୫ । ଆଜି ମଞ୍ଜୁ ଆସୁଥିବ ନୟନପୁର ଏକସପ୍ଟେସରେ । ସାଙ୍ଗରେ ମନୀଷା ।

ଘଣ୍ଟାରେ ଦୁଇଟା ପଇଁଚି ମିନିଟ୍ ।

ନରେନ୍ଦ୍ର ପାଗଳ ପରି ବାହାରକୁ ଛୁଟି ପଳାଇଲା । ଝଡ଼ର ଗର୍ଜନ, ଚାଇଁଚାଇଁଆ ବର୍ଷା, ଅଚାନକ ବର୍ଷା । ଆକାଶ
ଆଜି ମନଭରି କାନ୍ଦୁଛି । ଉପାୟ ?

ଆଉ ବାଇଶ୍ ମିନିଟ୍ ।

ବିନ୍ଦିଆ କୁଡ଼ିଆରେ ଆଳୁଅ ନାହିଁ । କମଳୀର ମା’ ହୁଏତ ଫେରି ଆସିଲାଣି ।

ନରେନ୍ଦ୍ର ପୁଣି ‘ସେଲ୍’ ଭିତରକୁ ଫେରି ଆସିଲା ।

ଦୁଇଟା ପଇଁଚାଳିଶ୍ !

ଆଉ ବାରମିନିଟ୍ ବାକି !

ଶ୍ୟାମଳ କହିଲା... “ନରେନ୍ଦ୍ର, କାଲି ଆମକୁ ଗୋଟାଏ ବଡ଼ ଧରଣର ଶ୍ରମିକସଭା ଆୟୋଜନ କରିବାକୁ ପଡ଼ିବ ।

କଣ କହୁଛ ?”

ଦୁଇଟା ସତଚାଳିଶ !

ଆଉ ଦଶମିନିଟ୍ ବାକି ।

ନରେନ୍ଦ୍ର ମୁହଁମାଡ଼ି କାନଭାସ୍ ଖଟଟା ଉପରେ ପଡ଼ିଗଲା । ନୟନପୁର ଏକ୍ସପ୍ରେସ୍ ନରେନ୍ଦ୍ରର ମୁଣ୍ଡ ଭିତରେ
ଯେମିତି ଛୁଟି ଚାଲିଛି । ଘଣ୍ଟାକୁ ଅଣୀ ମାଇଲ ବେଗରେ.... ନିର୍ମମ, ନିଷ୍ଠରୁଣ, ନିଷ୍ଠୁର ।